



## موبائل پر گیم کھیلنے میں مصروف دل کا دورہ، بھارتی نوجوان ہلاک

نئی دہلی (وائس آف ایشیا) بھارت میں مبینہ طور پر پب جی گیم نے لڑکے کی جان لے لی۔ نوجوان مسلسل 6 گھنٹے سے موبائل پر گیم کھیلنے میں مصروف تھا۔ بھارتی ٹی وی کے مطابق بھارتی شہر مدھیہ پردیش میں گیم کھیلنے کے دوران ہلاک ہونے والے لڑکے کے والد کا کہنا تھا کہ ان کا بیٹا فرقان قریشی مسلسل 6 گھنٹے سے پب جی گیم کھیل رہا تھا کہ اس دوران اسے مبینہ طور پر دل کا دورہ پڑا اور وہ ہلاک ہو گیا۔ 16 سالہ فرقان قریشی 12 ویں کلاس کا طالبعلم تھا۔ نوجوان کے والد نے میڈیا کو بتایا کہ حادثے سے قبل فرقان قریشی اپنے اسمارٹ فون پر پب جی گیم کھیل رہا تھا کہ اچانک کہنے لگا دھماکہ کر دو، دھماکہ کر دو۔ اُن کا کہنا تھا کہ میرا بیٹا انتہائی چست تھا اور وہ ہفتہ کی رات کو شروع کیا گیا گیم اتوار کی صبح تک کھیل رہا تھا۔ انہوں نے بتایا کہ فرقان

قریشی نے رات کو کچھ گھنٹے کی نیند کی اور صبح اٹھنے کے بعد  
بمشکل ناشتہ کر کے دوبارہ گیم کھیلنا شروع ہو گیا۔ فرقان کو دل  
کا دورہ پڑھنے کے بعد فوری طور پر اسپتال لے گئے تھے تاہم وہ  
جانبر نہ ہو سکا۔ ماہر نفسیات نے بتایا کہ جب لڑکے کو اسپتال لایا  
گیا تو اس کے دل کی دھڑکن بند ہو چکی تھی۔ آج کل بچے ویڈیو  
گیمز میں دماغی طور پر بہت زیادہ ملوث ہو جاتے ہیں جو ان کی  
موت کی وجہ بنتے ہیں۔ اسی لیے بچوں کو اس طرح کے گیمز  
سے دور رکھنا چاہیے۔ بھارتی ریاست گجرات کے کچھ شہروں میں  
موت کی وجہ بننے والے گیمز پر مکمل طور پر پابندی عائد کی گئی  
ہے۔